

ምዕራፍ 2

ማናቸውም ሰው የእህል ቊርባን ለእግዚአብሔር ሲያቀርብ ቊርባኑ ከመልካም ዱቄት ይሁን፤ ዘይትም

ያፈስስበታል፥ ዕጣንም ይጨምርበታል፤

2 ፤ ወደ አሮንም ልጆች ወደ ካህናቱ ያመጣዋል፤ ከመልካም ዱቄቱና ከዘይቱም አንድ እፍኝ ሙሉና ዕጣኑን ሁሉ ወስዶ ካህኑ የእሳት ቊርባን ለእግዚአብሔር ጣፋጭ ሽታ እንዲሆን ለመታሰቢያ በመሠዊያው ላይ ያቃጥለዋል።

3 ፤ ከእህሉም ቊርባን የተረፈው ለአሮንና ለልጆቹ ይሆናል፤ ይህም ለእግዚአብሔር የሚሆን የእሳት ቊርባን ቅዱስ ቅዱሳን ነው።

4 ፤ በእኩን የተጋገረውን የእህል ቊርባን ስታቀርብ በዘይት የተለወሰ የመልካም ዱቄት የቂጣ እንጐቻ ወይም በዘይት የተቀባ ስስ ቂጣ ይሁን።

5 ፤ ቊርባንህም በምጣድ የተጋገረ የእህል ቊርባን ቢሆን፥ በዘይት የተለወሰ የመልካም ዱቄት ቂጣ ይሁን።

6 ፤ ቄርሶህም ዘይት ታፈስስበታለህ፤ የእህል ቊርባን ነው።

7 ፤ ቊርባንህም በመቀያ የበሰለ የእህል ቊርባን ቢሆን፥ ዘይት የገባበት ከመልካም ዱቄት የተደረገ ይሁን።

8 ፤ ከዚህም የተደረገውን የእህል ቊርባን ወደ እግዚአብሔር ታመጣለህ፤ ለካህኑም ይሰጣል፥ እርሱም ወደ መሠዊያው ያቀርባል።

9 ፤ ካህኑም ከእህሉ ቊርባን መታሰቢያውን አንሥቶ የእሳት ቊርባን ለእግዚአብሔር ጣፋጭ ሽታ እንዲሆን በመሠዊያው ላይ ያቃጥለዋል።

10 ፤ ከእህሉም ቊርባን የተረፈው ለአሮንና ለልጆቹ ይሆናል፤ ይህም ለእግዚአብሔር የሚሆን የእሳት ቊርባን ቅዱስ ቅዱሳን ነው።

11 ፤ እርሾ ያለበት ነገር ማርም ለእግዚአብሔር የእሳት ቊርባን ይሆን ዘንድ አታቀርቡምና ለእግዚአብሔር የምታቀርቡት የእህል ቊርባን ሁሉ እርሾ አይሁንበት።

12 ፤ እነዚህንም የበኩራት ቊርባን አድርጋችሁ ለእግዚአብሔር ታቀርባላችሁ፤ እንደ ጣፋጭ ሽታ ግን በመሠዊያው ላይ አይቃጠሉም።

13 ፤ የምታቀርበውን የእህል ቊርባን ሁሉ በጨው ታጣፍጠዋለህ፤ የአምላክህንም ቃል ኪዳን ጨው ከእህል ቊርባንህ አታጐድልም፤ በቊርባንህ ሁሉ ላይ ጨው ታቀርባለህ።

14 ፤ ከበኩራትም የእህል ቊርባን ለእግዚአብሔር ብታቀርብ ስለዚህ ቊርባን በእሳት የተጠበሰና የተፈተነ የእህል እሾት ታቀርባለህ።

15 ፤ ዘይትም ታፈስስበታለህ፥ ዕጣንም ትጨምርበታለህ፤ የእህል ቊርባን ነው።

16 ፤ ካህኑም ከተፈተነው እህል ከዘይቱም ወስዶ ከዕጣኑ ሁሉ ጋር መታሰቢያውን ያቃጥላል፤ ይህ ለእግዚአብሔር የእሳት ቊርባን ነው።